

**15 -ാം കേരള നിയമസഭ**

**3 -ാം സമ്മേളനം**

**നക്ഷത്ര ചിഹ്നം ഇല്ലാത്ത ചോദ്യം നം. 5511**

**03-11-2021 - ൽ മറുപടിയ്ക്ക്**

**മഴക്കാലജന്യ രോഗങ്ങൾ പടരാതിരിക്കാൻ മുൻകരുതൽ**

ചോദ്യം	ഉത്തരം
<p align="center"><b>ശ്രീ കെ. ജെ. മാക്സി, ശ്രീ എം മുക്തേഷ് , ശ്രീമതി കാനത്തിൽ ജമീല, ശ്രീമതി ദെലീമ</b></p>	<p align="center"><b>Smt Veena George (ആരോഗ്യ- വനിത-ശിശുവികസന വകുപ്പ് മന്ത്രി)</b></p>
<p>(എ) സംസ്ഥാനത്ത് മഴക്കാലജന്യ രോഗങ്ങൾ പടരാതിരിക്കാനും രോഗബാധിതർക്ക് മികച്ച ചികിത്സ ഉറപ്പുവരുത്തുന്നതിനും നടത്തുന്ന പ്രവർത്തനങ്ങളുടെ കാര്യക്ഷമത വിലയിരുത്തിയിട്ടുണ്ടോ; വിശദമാക്കാമോ;</p>	<p>(എ) സംസ്ഥാനത്ത് 2018 മുതൽ വർഷം തോറും 'ആരോഗ്യ ജാഗ്രത' എന്ന പേരിൽ നടത്തി വരുന്ന പകർച്ചവ്യാധി പ്രതിരോധ നിയന്ത്രണ വാർഷിക കർമ്മപരിപാടി വഴി മഴക്കാലജന്യരോഗങ്ങൾ ഉൾപ്പെടെയുള്ള പകർച്ചവ്യാധികൾ പടരാതിരിക്കുവാനും രോഗബാധിതർക്ക് മികച്ച ചികിത്സ ഉറപ്പു വരുത്തുന്നതിനും ഫലപ്രദമാണെന്നു കണ്ടിരുന്നു. അതുകൊണ്ടു തന്നെയാണ് 2018 നു ശേഷം ഓരോ വർഷവും ഈ കർമ്മപരിപാടി സർക്കാർ നടപ്പിലാക്കി വരുന്നത്. മഴക്കാലജന്യ രോഗങ്ങൾ പടരാതിരിക്കുവാനായി തദ്ദേശ-സ്വയംഭരണ വകുപ്പിന്റെ ആഭിമുഖ്യത്തിൽ ശുചിത്വ മിഷൻ, ഹരിതകേരള മിഷൻ, കുടുംബശ്രീ, ഇതര വകുപ്പുകൾ, ഏജൻസികൾ, സന്നദ്ധ സംഘടനകൾക്കൊപ്പം ആരോഗ്യ വകുപ്പും സംയോജിതമായി മഴക്കാല പൂർവ്വ ശുചീകരണം, മാലിന്യ നിർമ്മാർജ്ജനം, ശുദ്ധജല ലഭ്യത ഉറപ്പാക്കൽ, കുടിവെള്ളം ക്ലോറിനേഷൻ, ഡ്രൈ-ഡേ ആചരണം, കൊതുക് ഉറവിട നശീകരണം, എലിപ്പുനിക്കെതിരെ പ്രതിരോധ ചികിത്സ, പ്രതിരോധ-ബോധവൽക്കരണം കാമ്പയിനുകൾ തുടങ്ങി നിരവധി പ്രവർത്തനങ്ങൾ വിവിധ തലങ്ങളിൽ നടത്തി വരുന്നുണ്ട്. തദ്ദേശസ്വയംഭരണ വകുപ്പിന്റെ വിശദമായ സർക്കുലറും ആരോഗ്യ വകുപ്പിന്റെ ആരോഗ്യജാഗ്രത കൈപ്പുസ്തകത്തേയും അടിസ്ഥാനമാക്കിയാണ് പ്രവർത്തനങ്ങൾ നടത്തി വരുന്നത്. വാർഡ് തലങ്ങളിൽ പകർച്ചവ്യാധി പ്രതിരോധത്തിനായി ഫണ്ട് അനുവദിച്ചിട്ടുണ്ട്. മഴക്കാലത്തോടെ പകർച്ചവ്യാധികൾ കൂടാൻ സാധ്യതയുള്ളതിനാൽ ആവശ്യമായ മരുന്ന്, രോഗ പരിശോധനാ കിറ്റുകൾ, കീടനാശിനികൾ,</p>

		<p>അനുബന്ധ സാധന സാമഗ്രികൾ തുടങ്ങിയവയുടെ ലഭ്യത ഉറപ്പാക്കുകയും പനി വാർഡ്, പനി ക്ലിനിക്കും, ഒ.ആർ.ടി കോർണർ, ഡെങ്കി കോർണർ, ഡോക്സി കോർണർ തുടങ്ങിയവ ആരോഗ്യ കേന്ദ്രങ്ങളിൽ സജ്ജീകരിക്കുകയും ചെയ്യുന്നു. എല്ലാ സർക്കാർ, സ്വകാര്യ ആശുപത്രിയിലും അംഗീകൃത ചികിത്സാ മാർഗ്ഗരേഖകൾ ലഭ്യമാക്കുകയും ശരിയായ ചികിത്സ ഉറപ്പാക്കുകയും ചെയ്യുന്നു. ആവശ്യമെങ്കിൽ മെഡിക്കൽ ക്യാമ്പുകൾ, ഔട്ട് റീച്ച് ക്ലിനിക്കുകൾ തുടങ്ങിയവ സജ്ജീകരിക്കുന്നു. രോഗം പൊട്ടിപ്പുറപ്പെടുന്നതായി കണ്ടെത്തിയാൽ ജില്ലാതല/സ്ഥാപന തല ദ്രുതകർമ്മസേന സ്ഥലം സന്ദർശിച്ച് കാര്യകാരണ വിശകലനം നടത്തി സത്വര നിയന്ത്രണവും നടത്തുന്നു. ജില്ലാതലത്തിലും സംസ്ഥാനതലത്തിലും IDSP വഴി പകർച്ചവ്യാധികളെ സംബന്ധിച്ചുള്ള വിവരങ്ങൾ ദിവസേനയും ആഴ്ചതോറും ശേഖരിച്ച് ക്രോഡീകരിച്ച് അപഗ്രഥിച്ച് വേണ്ട നടപടി സ്വീകരിക്കുന്നുണ്ട്. വാർഡ്തലം മുതൽ സംസ്ഥാന തലം വരെ നടത്തുന്ന അവലോകനയോഗങ്ങളിലും ഇന്റർസെക്ടറൽ യോഗങ്ങളിലും രോഗപ്രതിരോധ നിയന്ത്രണ പ്രവർത്തനങ്ങൾ അവലോകനം ചെയ്ത് വേണ്ട നിർദ്ദേശങ്ങൾ ബന്ധപ്പെട്ടവർക്ക് നൽകി പകർച്ചവ്യാധി നിയന്ത്രണം കാര്യക്ഷമമാക്കുന്നു. വെള്ളപ്പൊക്കം, മണ്ണിടിച്ചിൽ, പേമാരി മുതലായ പ്രകൃതി ദുരന്തങ്ങളോടനുബന്ധിച്ചും പകർച്ച വ്യാധി സാധ്യത നിലനിൽക്കുന്നതിനാൽ അത്തരം പ്രദേശങ്ങളിലും റിലീഫ് ക്യാമ്പുകൾ സംഘടിപ്പിച്ച് ആവശ്യമായ പ്രതിരോധ നിയന്ത്രണ പ്രവർത്തനങ്ങൾ ഊർജ്ജിതമായി നടപ്പിലാക്കുന്നതുവഴി ഡങ്കിപ്പനി, എലിപ്പനി, വയറിളക്ക രോഗങ്ങൾ മുതലായ പകർച്ച വ്യാധികൾ ഫലപ്രദമായി തടയുവാനും സാധിക്കുന്നുണ്ട്.</p>
(ബി)	<p>മഴക്കാലത്ത് പടർന്ന് പിടിക്കുന്ന രോഗങ്ങളെ ഫലപ്രദമായി നേരിടുന്നതിന്റെ ഭാഗമായി മരുന്നുകളുടെ ലഭ്യത, ഗുണനിലവാരം, ന്യായവില എന്നിവ ഉറപ്പുവരുത്തുന്നതിനായി ആവശ്യമായ മുന്നൊരുക്കങ്ങൾ സ്വീകരിച്ചിട്ടുണ്ടോ; വിശദമാക്കുമോ?</p>	<p>(ബി) മഴക്കാലത്ത് പടർന്നു പിടിക്കുന്ന രോഗങ്ങൾക്ക് ആവശ്യമായ മരുന്നുകളുടെ വാർഷിക ഇൻഡന്റ്, സ്ഥാപനങ്ങളിൽ നിന്നും ജില്ലാതലത്തിൽ ശേഖരിച്ച് സംസ്ഥാനതലത്തിൽ ക്രോഡീകരിച്ച് കേരള മെഡിക്കൽ സർവ്വീസസ് കോർപ്പറേഷന് നൽകി വരുന്നു. അവയുടെ ലഭ്യത ഉറപ്പാക്കുകയും അധികമായി ആവശ്യം വരുന്ന മുറയ്ക്ക് കേരള മെഡിക്കൽ സർവ്വീസസ് കോർപ്പറേഷനെ അറിയിക്കുകയും ചെയ്യുന്നു. കേരള മെഡിക്കൽ സർവ്വീസസ് കോർപ്പറേഷനിൽ നിന്നും ലഭ്യമാകാത്ത ഏറ്റവും അത്യാവശ്യമായ മരുന്നുകൾ സ്ഥാപന മേധാവിയിലൂടെ അഭ്യർത്ഥന പരിഗണിച്ച് ജില്ലാ</p>

മെഡിക്കൽ ഓഫീസർ സ്ഥാപനതലത്തിൽ  
വാങ്ങാനുള്ള അനുമതി നൽകുന്നതാണ്.

സെക്ഷൻ ഓഫീസർ